



श्री सतगुरु महिमा पचीशी

का

वचन विलास

श्री गणपति खे नमस्कार, श्री शारदा खे नमस्कार ।

श्री नारायण भगुवानु खे नमस्कार, श्री नरदेव अर्जुन खे नमस्कार

१. गोविंद गीता

कांहे समय में करुणानिधान श्री कृष्णचन्द्र महाराज द्वारकानाथु हस्तनापुर में आयो । प्रभात जा वक्तु हुयो । द्रापदी युधिष्ठिर दण्डवत कई आरती उतारियाऊं । भीमसेन भाकुरु पाए मिलियो । नकुल सहदेवु चरणी लगा ।

भगुवन्त पुछियो त धनंजयु किथे आहे ? चयाऊं त सुभद्रा जे महल में शयनु करे रहियो आहे । श्रीकृष्ण चन्द्र महाराज उते आया, अर्जुन खे सुम्हियलु दिसी खब्री टंग खे लत हणी चयाऊंसि त “गुड़ाकेशु” नालो अजायो रखायो अथेई । अर्जुन लज में अची केशवभगवान् खे दण्डवत कई, सुभद्रा बलिहारु बलिहारु चवण लगी ।

उन्हींअ समय में अर्जुन प्रातः क्रिया करे स्नान सन्ध्या खां निवृत थी, श्री कृष्णचन्द्र सां गदु भोजनु खाधो । खाइण जे समय अर्जुन पुछण लगो ।

हे सच्चिदानन्द घन श्री कृष्ण चन्द्र । सूर्य जे उदय समय में जो मां सुम्हियलु होसि पोइ तवहां मुंहिजे खबीय टंग खे लत छो हई ? श्री कृष्णचन्द्र कृपाल चवण लगो- अड़े अन्धा पार्थ ! हीअ मनुष्य देही अमरनि खे बि अगमु आहे, तंहि में बि भारतखण्ड में दुर्लभु आहे; उन्हीय में बि द्विज जाती ब्राहमण क्षत्री वैश्य जे घर में जनमु दुर्लभु आहे । अहिड़ीअ जाति में पूर्व पुत्रनि सां जनमु थींदो आहे, उहा बि सुबुह जो सुम्हीं थो विजाई । अर्जुन चयो-हे दीना नाथ दीनबन्धु ! मुंहिजूं मंदायूं माफु करि साई । जेको अण ज़ाणाई में अपराधु थियो हुजे सो क्षमासिन्धु क्षमा कयो । हे गुरनिगुर बिया बि जेके अकल्याण ज कार्य आहिनि से समुझायोमि त उन्हनि खां पासों कयां ।

परम कृपालु गोविन्दु चवण लगो-जेके कार्य शास्त्रनि न चया आहिनि ऐं अत्यंत गुप्त रहस्य वारा आहिनि, उहे मां तोखे दया करे . बुधायां थो । पंहिजे कननि मति ऐं मन खे उत्साह में एकाग्रता सां झले वेहु । बिया बि जेके उन्हनि गाल्हियुनि खे हंडाईदा उहे बि लोक परलोक में सुखी रहंदा । श्रीकृष्ण चन्दो वाच:-हे गुड़ाकेश ! राति जे पोऐं पहर में देवताऊं घुमन्दा आहिनि उन्हीअ समय में जागी ईश्वर परम दयाल जा गुणानुवाद गाये ।

हे कुन्तीनन्दन ! सूर्य खां अगु स्नानु गंगा जो आहे, घर खां खूहजो स्नानु, द्रह गुणा फल दायकु आहे । खूह खां तलाब जो स्नानु द्रह गुणा फल दायकु आहे, तलाब खां नंदीअ जो स्नानु द्रह गुणा फल दायकु आहे । गंगा यमुना जे फल जी गणति ई कान्हे । हे अर्जुन ! सव कम छदे स्नानु कजे, हजारु कम छदे भोजनु खाइजे, लख कम छदे दानु कजे, क्रोड़ कम छदे ईश्वर जो भजनु कजे ।

सव माणुहूं उन्हनि तों सदिके कजनि जे अतिथि जो सत्कारु ऐं

आये खे आदुरु कनि । हजारु माणुहूं उन्हनि तां सदिके कजनि जो कहिं सां कोड़ो न गाल्हाईनि । लखें माणुहूं उन्हनि तों सदिके कजनि जे पंहिजे मन खे निवाए हलनि, नील पद्म माणुहूं उन्हनि तों सदिके कजनि जे आहिनि सोन वांगे सचा पर पाण खे पितल वांगे कूड़ो कोठाईनि ।

सुबुहु जो ओकारे सां दंदणु करण वारो, भोज़नु खाई खबे सुम्हण वारो, भोज़न, भोग निन्द खां पोइ शंका करण वारो शरीर जी आरोग्यता वधाए थो । सूर्य खे जल सां तर्पण करे थो त पितर बलवान् थी आशीशूं दियनि था ।

हे परन्तपः ! सन्ध्या समय देवी लक्ष्मी घर घर में घुमंदी आहे पोइ घर वारनि खे छजु, बुहारी यां मुहिरी हथ में दिसी नाराज थी वेंदी आहे तंहि करे संज्ञा जो बुहारी न पाये, जूठे या भगल बासण में भोज़नु न खाये । पेरु पेर ते रखी न सुम्हें; दिये में अगिली बरियल वटि न विझे, दीपकु-दीपक मां न बोर ऐं न फूक सां विसाए, सूर्य अग्नि ऐं देवमन्दिर जे सामहों दंदणु ऐं मल मूत्रु न करे, रोजु हवनु करे, इन्हनि कार्यनि जे करण करे प्राणनि खे बलु मिले थो । टामें जे बासण में भोज़नु न खाये, पाणी पिए यां स्नानु करे त उहो परम पवित्र आहे । कोई बि कुछु घुरे त श्रद्धा सां यथा शक्ति उन खे दिये उन्हींअ पुण्य सां श्री नारायणु प्रसन्नु थींदो आहे ।

खाइन्दे, पियन्दे, हलन्दे, विहन्दे, सभु कार्य कन्दे श्री नारायण जो मधुरु नामु जर्पींदो रहे त उन्हीय जे वेझो का बि आपदा न ईन्दी ।

हे अर्जुन ! पंहिजी पतिव्रता शीलवान् स्त्री खे मन वचन शरीर सां प्यारु करे ऐं उनते विश्वासु करे । शीलवन्ति, कुलवन्ति, भाग्यवन्ति स्त्री उहा आहे जा पंहिजे प्राणनाथ खे

ईश्वर समानि समुझी चरण परसे, पति खे शुभ मार्ग में हलाए सलाहकारि थिये, सेवा में ब्रान्हीअ वांगुरु, खाराइण में माता वांगुरु, विलास में चतुरु, आपदा जे समय में द्रौपदीअ वांगुरु सिरु देई बिहे, अहिड़ी पतिव्रता जे पति जो पृथ्वी आकाशु भी रक्षकु थिये थो । उन खे को भयु कोन थो थिये । उन पतिव्रता जे तेज खां सूर्य अग्नि आदिक भी कम्बिनि था । पति जे दरदेस में हुजे त मेरड़ा कपड़ा करे सादी थिये ऐं पति जे समीपि हुजे त सुन्दर वस्त्र आभूषण पहिरे पति खे प्रसन्नु करें । जंहि घर में स्त्री पुरुष प्रसन्नु रहनि था, उते लक्ष्मी जो निवासु आ ऐं लोक परलोक जो सुखु आहे, इऐं मनु भगुवानु चवे थो ।

अणिभी रोटी खाइणु जिनइनि जो खाधो आहे, गिह जे सुगन्धि ते प्रेत बि भजी वेन्दा आहिनि, दीपक सां बाहि न ब्रारे, प्रभात यां सन्ध्या जे समय में दर जे चाउंठि ते बिहण करे दरिद्रता थींदी आहे, करिजु वधन्दो ऐं पुण्य घटन्दा आहिनि । सवेर जो घर खे बुहारी देई गन्दु घर जे चाउंठि वटि रखी छदे त लक्ष्मीदेवी श्रापु दई भजी वेन्दी आहे । हे अर्जुन ! लक्ष्मी जे वधाइण जो इहो उपाउ आहे जो भुखियनि खे रोटी खाराइणु, उजायलनि खे पाणी प्यारणु, उघाइनि खे ढकणु, जेठ आखाड़ में जुतीअ जो दानु करणु अहिड़ीय तरह गरीबनि जी दिलि वठे उन्हनि जे कृपा दृष्टि में परमेश्वर जो निवासु आहे । अहिड़ी दृष्टि अश्वमेघ यज्ञ जहिड़ो फलु दिये थी ।

हे अर्जुन ! ग्यारस जे दींहुं व्रतु रखी अन्नु न खाये, जे व्रतु न रखी सिधे त उहो मुंहिजा हजार नाम जपे, चांवर न खाये ।

हे पार्थ! जेको धन ते कन्या, गऊ ऐं कथा विकिणे थो, उहो उन पाप करे चण्डालु थिये थो । भगवन्तु नामु विकिणे त जणु

माता सां भोगु करण जहिड़ो पापु कयाई । कामना पूरी थियण वास्ते खटोले ते वेही पाठु हवनु कन्दो त उहो सफलु न थींदो, काठ जे सन्दलीय यां धरतीअ ते ओनीं वस्त्र विछाये विहे, उत्तर ओभर दिशा दे मुहुं करे पत्नीय सहित पूजन आवाहनु करे ऐं मनु लगाये जपु करे त सफलु थिये । परम कृपाल ईश्वर खां सवाइ कंहि खां न घुरे । हे अर्जुन ! गंगा स्नानु करण वजे त जुती न पाऐ, कंहि दांह पाप दृष्टि न करे त स्नानु सफलो थिये जिते ऊंदहिं हुजे उन्हींय घिटीअ में दियो बारे त परलोक में प्रकाशु थींदुसि । लघु शंका करे हथु न धुऐ पेरनि ते छंडो न हणे त उन्हींअ में कलजुगु प्रवेशु करे वेंदो ऐं बुरा संकल्प कन्दो । राति जो सुम्हण महल पेर धोई सुम्हे त बुरा स्वपना न लहे । माणुहुनि जे सामुहों भोजनु न खाऐं यां उहे बि खाइनि यां पाण पासीरो थी वेही खाये ।

अवलि कंहि जीव खे खाराऐ पोइ परम कृपाल वासुदेव जगतगुर खे खाराए पोइ पाण खाऐ त अक्षय स्वर्गु प्राप्ति थिये । हे अर्जुन ! शुभ कार्य वक्ति तिलकु अवश्य दिये छो जो तिलकु श्री रामरूप आहे । कार्य सभु सफलु कन्दो आहे, हे धनंजय ! देवता मनुष्यु निषकाम चित सां, प्रीति श्रद्धा सां मुंहिजी कथा स्मरणु करे थो, पड़िहे थो गद्-गद् थी अर्थु करे थो सो निश्चय करे श्राप पाप खां रहित थी श्री विष्णु नारायण सां नान प्रकार सुख भोगे थो । कंहि बि पशू पक्षी यां मनुष्य जे काम भोग में विष्णु न विझे, न त उन पाप करे बिये जन्म में खदिड़ो थींदो । जेको प्रीति जी जाइ ते वेसाहघाती थो करे, उहो बे जन्म में पागलु थिये थो । जेको माणुहुं पंहिजे मुंह सां पंहिजी वड़ाई करे यां बियनि खां . बुधी खुशि थो थिये, कपड़नि में न थो मापे यां ईश्वर गुर सन्तनि जी महिमा, वड़ाई . बुधी गिला ऐं तर्क करे थो उहो विछूं सर्पनि जे नरक में पवे थो ।

हे प्रथा पुत्र ! जेको रसिक सन्तनि जी निंदा करे थो उहो
जलन्धर जे बीमारी में मरी नरक में पवे थो । हे कुन्ती पुत्र ! श्री
राम नाम जी पवित्रता, महिमा, उदारता ऐं सभिनी नामनि में शिरोमणि
बुधी, समुझी भी मुक्तीय वास्ते ब्रियो उपाउ गोले थो । ऐं माणुहुनि खे
बि ब्रियो रस्तो बुधाऐ थो उन दुर्जन बेमुख जो मुंहं दिसण करे ब्राहमण
हत्या जो पापु लगें थो, उहो दुष्टु अबीची नरक में हजारें वरिह पवे थो
। जेके सदाई हरि, गुर सन्तनि जी महिमा वदाई बुधी खुशि थियनि था,
उन्हनि जी जगत में मंगल रूपु कीर्ति थीं दी, टेई ताप नाशु थीं दा ऐं नाम
में प्यारु लगंदो ।

हे अर्जुन ! जेको माता पिता गुरदेव ऐं देवताउनि खे दुर्वचन
चवे थो, अखियूं करिड़ियूं करे दिसे थो, उहो ब्रिये जनम में
अन्धो थो थिये । जेको ब्राहमणी, गुर पत्नी, भेण, मास्तिरियाणी
खे बुरी नज़र सां दिसे थो, उहो एकांक्षु थिये थो, जेको पिता खे,
गुरदेव खे, रस्ते में, करिज में, युद्धि में, विपति में छदे भर्जी थो
वजे, उहो कोड़िहियो थी अन्ध घोर नरक में पवे थो ।

हे अर्जुन ! फल सहित वण लगाइण करे अश्वमेघ यज्ञ
जहिड़ो फलु मिले थो । मनुष्यु थी करे पंज वृक्ष त जरूर लगाये
छो जो जदहिं वण ते बरिसाति पवे थी, पननि तां धरतीअ ते बून्दूं
किरनि थियूं उहे आदित्य जे तर्पण करण जहिड़ो फलु दियनि थियूं ।
जियें स्त्री खे पति सेवा खां वधीक ब्रियो फलु कोन्हें तियें वृक्ष लगाइण
खां वधीक फलु कोन्हें । हे अर्जुन ! तुलसीअ जी उखरी घर में
जरूर विराजित करे छो जो जंहि घर में तुलसी आहे, उते रोग बिमारियूं
न थींदियूं । सुबुहु जो स्नानु करे जलु चाड़िहे, राति जो तुलसीदेवी जे
अगियां ज्योति जागाऐ त उते जमदूत न ईंदा आहिनि । आविरे जे वण

हेठां ब्रह्मण खे भोजनु खाराए त अश्वमेघ यज्ञ जो फलु मिलेसि, रोटी ऐं पाणी हथ में वठी न खाये, न पिये । कंहिजे बि हथ जे हेठां हथु न कजे ।

आज्ञाकारी पुटु पिता खां ऐं पितव्रता स्त्री पति खां अधु पापु ऐं पुण्यु विराहे वठनि । दहीअ जो भोजनु रोजु सुठो आहे पर पूर्णमा जे दींहु त जरूर खाये । मन खे संकल्पनि जी आदत न विझे सन्सों असुलु न करे, चिन्ता जे समुंद्र में मन खे असुलु न विझे, उहो देवता आहे ।

हे कुन्ती नन्दन! जूठो अन्नु पाणी न खाये, न पिये । नाईअ जे घरि यां दुकान ते वार न लहिराये, तेलु लाए न दानु दिये, न भोजनु खाये, पंहिजो मुहुं पाणीअ में न दिसे, न त माया विछुड़ी वेन्दी आहे । अठई पहर जंहि घर में गिह जो दियो बरे थो उन्हीय ते पितर प्रसन्नु थीन्दा आहिनि ।

हे अर्जुन ! जेको सदाचारी मनुष्य आहे, उहो प्रभातिकाल जो उथण सां परम कृपाल परमेश्वर जो ध्यानु करे अध घड़ी ध्यान खां पोइ ठाकुर सरूप जो दर्शनु करे पोइ वरी पलंग तों लही पृथ्वी माता जो दर्शनु करे इऐं चवे त-“ हे वसुन्धरा माता ! समुन्द्र तुंहिजी चेल्हिकी आहिनि, पर्वत तुंहिजा स्तन आहिनि, हे वाराह विष्णू जी प्यारी पत्नी ! मां तोते पेरु रखां थो, मल मूत्रु कयां थो, माता वांगे क्षमा कजाइ, इऐं चई धरतीअ ते पेरु रखे, पोइ नित्य क्रिया करे स्नानु करे, स्नानु करण महल पाणीअ खे हथु लाए हीउ श्लोकु पड़िहे-“ गंगा यमुना गोदावरी सरस्वती कावेरी नर्मदा सरयूं हिन जल में तवहां निवास कयो” । इऐं चई मथां पाणी विझी स्नानु करे । सूर्य खे जलु देई कंहि अतिथि खे भोजनु खाराए पोइ भग्वान खे मन में खाराए, पोइ पाण खाए ।

श्री केशन भगवान् खां गाण्डीवधारी अर्जुन पुछण लगो-हे
द्वारकाधीश भगवन्त ! जो मनुष्यु संसार खे जीतणु चाहे, उहो
कहिड़े उपाव सां जगत पति नारायाण खे प्रसन्नु करे ?

श्री कृष्ण चन्द्र महाराज चवण लगा-अर्जुन ! जेके पंहिजे वर्णाश्रम
धर्म में तत्परु आहिनि उहे श्री नारायण जो आराधनु करे सघनि था ।
जेके सत् आचरण वारा आहिनि, देवता ब्रह्मण गुरुजननि जी सिक सां
सेवा कनि था, बियनि जी चुगली निंदा न था करिनि, कोड़ो न था
गाल्हाईनि, जो बिये खे दुखु थिये । बिये जी स्त्री ऐं धन में रुचि नथा
कनि, उन्हनि ते सदां केशव भगवान् सन्तुष्टु रहंदो आहे ।

जणिये खां पोइ शास्त्र वेदनि जे अध्यन में तत्परु थिये । ब्रह्मचर्य
में रही गुर घर में निवासु करे, श्री गुरदेवजी आज्ञा में हले । श्री गुरदेव
जे विहण ते वेही रहे, घुमण में पोइतां पोइतां घुमें, वेही रहण में हेठि
वेही रहे । अहिड़ी तरहं द्रह वरिह वेद पाठु करे । गुर दक्षणा देई पोइ
गृहस्थाश्रम में प्रवेशु करे पंहिजे जाति कुल जे अनुरूप स्त्री वठे ऐं वशं
जे अनुसार धन कमाये । भोजन जे समय कोई अतिथी अची वजे त
उन खे श्रद्धा पूर्वक भोजन दिये । अतिथि उहो जंहिजे कुल ऐं नाले जो
पतो न हुजे, थकलु भुखियो हुजे, अहिड़ो अतिथि श्री विष्णु जे बराबरि
आहे । तहिंखां पोइ बालकनि भाउनि संगतियुनि सां गढु भोजनु करे,
अकेलो न खाये । जेको ईश्वर खे न खाराए खाए थो, उहो रतु पुइं
थो खाए, तहिं करे भगवन्त खे खाराए पाणी पीयारे पोइ पाण खाए
पिये । भोजन खां पोइ सौ पेर खणी खबे लेटी ब घड़ियूं आरामु
करे पोइ उथी आसण ते वेही शुद्धि चित सां पंहिजे इष्ट देव जो
चिन्तनु ऐं सत्शास्त्र जो अविलोकनु करे पोइ सत्संग में वजे बटे

घड़ियूं भगुवन्त जी कथा बुधे । वरी सन्ध्या जे समय सन्ध्यावन्दनु
करे ईश्वर जे अगियां प्रार्थना ऐं तोबह करे, छो जो तोबह पापनि
खे खाईदी, दुखनि खे नाशु कंदी आहे ।

सुन्दर स्वर सां ईश्वर जा गुणानुवाद गाये, अमृत नामु जपे । वरी
राति जो कुछु भोजनु करे हथ पेर धोई सेजा ते शयनु करे । सुम्हण
महल द्रखिण ऐं ओभर दे सेरान्धी करे । वरी प्रभात जो जागे ।

सूर्य खे उदय ऐं लहंदड़ समय में न दिसे । सुन्दर आत्मा पुरुषनि
जी संगति करे, उन्हनि जी संगति अधु क्षण भी सुठी आहे । पूज्य
पुरुषनि ऐं देव मन्दरनि खे खबे पासे रखी पाण न लंघे । मूत्र विष्टा खे
न ओरांघे । दसा करण खां पोइ बटे दफा हथु मले पवित्रु रहे । बाहिरि
घुमण समय देवताउनि खे वन्दनु करे पोइ घर खां निकिरे, समय ते
अग्नि होमु भी करे ऐं दीन दुखियुनि ते दया भी करे ।

जेको पुरुषु क्रोधवाननि खे शान्ति थो करे ऐं सभिनी जो बन्धू आहे,
पाण बि क्रोध खां रहित आहे, भयभीत खे निर्भय थो करे, साधू स्वभाउ
आहे, उन्हीय वास्ते स्वर्गु भी थोरो फलु आहे । जेको दुष्टु पुरुषु ब्रिये
खे वेसाहु देई उन सां बुछिड़ाई थो करे उहो बिना हदनि जे कींयों थो
थिये, छो जो सर्प खे विहु दंदनि में, मक्खि खे मथे में, देंभूअ ऐं बिछूअ
खे पुछ में थींदी आहे पर दुष्ट खे रग-रग में विहु थींदी आहे । जिनि
खे पंहिजे तन मन जी रक्षा करणी हुजे त दुष्टनिजी संगति न कर ऐं
उन्हनि ते वेसाहु बि न करे ।

वर्षा, धूप में छटी खणी निकिरे, राति जो तोड़े दींह जा बननि में
दण्डो खणीं निकिरे, सर्वदा जुती पाये घुमें, सदां सत् वचन

गाल्हाए पर जे कंहि खे सच गाल्हाइण मां दुखु थिये त उन्हीअ वटि सचो वचनु बि न चवे ।

हे अर्जुन ! जे सदां सचु गाल्हाईनि था तंहि खे तपस्या सां कहिड़ो कमु आहे । मनु पवित्रु थियो त तीर्थनि सां कहिड़ो कमु आहे, सत् विद्या हासुलु थिये त पोइ धन जी कहिड़ी जरूरत आहे । अपजसु थियो त पोइ मृत्यु सां कहिड़ो कमु आहे । लोभु आयो त पोइ ब्रिये अवगुण जो कहिड़ो कमु आहे ।

प्रेम भक्ति प्राप्ति थी त पाप कींअ रहन्दा । जग में महिमा थी त पोइ गहिणनि जो कहिड़ो कमु आहे । सज्जनु स्वभाउ थियो त पोइ दुखु छो ईदो ।

जंहिजी माता श्री कमलादेवी आहे, पिता श्री नारायणुदेवु आहे, विष्णु भक्त जंहिजा भाउर आहिनि, अहिडे पुरुष वास्ते टेई लोक ई पंहिजा देश आहिनि ।